

ಕ್ರಿಸ್ತ ಯೆಣ್ಯಾಚೊ ಚೊವ್ತೊ ಆಯ್ತಾರ್

ಪ್ರಸ್ತಾವನ್- 22.12.2024

ಮೊಗಾಚ್ಯಾಂನೊ,

ಕ್ರಿಸ್ತ ಯೆಣ್ಯಾಚ್ಯಾ ಚೊವ್ತಾ ಆಯ್ತಾರಾಚಿ ದೇವ್‌ಸ್ತುತಿ ಸಂಬ್ರಮುಂಕ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಆಮಿ ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ **“ಲಾನ್ವಿಕಾಯೆಚೊ ಶೆಗುಣ್ ದೆವಾ ಹುಜಿರ್ ವರ್ತೆಂಪಣ್ ಜೊಡುಂಕ್ ಪ್ರೇರಣ್”** ಮ್ಹಳ್ಳೊ ಸಂದೇಶ್ ದಿತಾ. ಸರ್ವೆಸ್ಪರ್ ದೇವ್, ಲಾನ್ವಿಕಾಯ್ ದಾಕಯ್ಲಾಂಕ್ ವರ್ತಿಂ ಕರ್ತಾ ಮ್ಹಣ್ ಆಯ್ಚಿಂ ವಾಚ್ಪಾಂ ಆಮ್ಕಾಂ ದಾಕವ್ನ್ ದಿತಾತ್. ಹೊ ಸಂದೇಶ್ ಮತಿಂತ್ ದವರ್ನ್, ಲಾನ್ವಿಕಾಯೆಚೊ ಶೆಗುಣ್ ಆಮ್ಚ್ಯಾ ಜಿವಿತಾಂತ್ ರುತಾ ಕರ್ನ್ ದೆವಾ ಮುಖಾರ್ ವರ್ತಿಂ ಜಾಂವ್ಕ್ ಜಾಯ್ ಆಸ್ಚಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ – 22.12.2024

1. ಮೊಗಾಳಾ ಬಾಪಾ, ಪವಿತ್ರ ಸಭೆಚೆ ಮುಕೆಲಿ ಜಾವ್ನಾಸ್ಚ್ಯಾ ಪಾಪಾಸಾಯ್ಬ್, ಸರ್ವ್ ಗೊವ್ಳಿ ಬಾಪಾಂಕ್, ಯಾಜಕಾಂಕ್ ಆನಿ ಧಾರ್ಮಿಕಾಂಕ್ ಎವ್ಕರಿಸ್ತಾಂತ್ಲ್ಯಾ ತುಜ್ಯಾ ಪುತಾ ಜೆಜುಚೊ ಲಾಗ್ನಿಲ್ಯಾನ್ ಸಾಂಗಾತ್ ಭೊಗುಂಕ್ ಆನಿ ಆಪ್ಲೆ ತಾಬೆನ್ ದಿಲ್ಲ್ಯಾ ಭಾವಾರ್ಥ್ಯಾಂಚೊ ಪೋಸ್ ಕರುಂಕ್ ಆತ್ಮಿಕ್ ಘಟಾಯ್ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಪ್ರಾರ್ಥನ್ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಕೆಲ್ಯಾಂನಿ ಆನಿ ಅಧಿಕಾರಿಂನಿ ನಿಸ್ವಾರ್ಥಿ ಆನಿ ಸೆವೆಚ್ಯಾ ಮನೋಭಾವಾನ್ ತಾಂಕಾಂ ದಿಲ್ಲಿ ಜವಾಬ್ದಾರಿ ಪ್ರಾಮಾಣಿಕ್ಪಣಾನ್ ಕರುಂಕ್ ತಾಂಕಾಂ ಉಮೆದಿನ್ ಭರ್ ಆನಿ ಆಮ್ಚ್ಯಾ ರಾಷ್ಟ್ರಾಂನಿ ಶಾಂತಿ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

3. ತುಜ್ಯಾ ಪುತಾ ಜೆಜುಚ್ಯಾ ಜಲ್ಮಾಚ್ಯಾ ಪರ್ಬೆಕ್ ಆಮಿ ಲಾಗ್ನಿಲ್ಯಾನ್ ತಯಾರಾಯ್ ಕರ್ತಾಸ್ತಾನಾ, ಜೆಜುಚೊ ಲಾನ್ವಿಕಾಯೆಚೊ ಶೆಗುಣ್ ನಿಯಾಳ್ನ್, ಆಮ್ಚ್ಯಾ ಜಿವಿತಾಂತ್ ತೊ ಶೆಗುಣ್ ರುತಾ ಕರುಂಕ್ ಆಮ್ಚಿಂ ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚಾ ಜಲ್ಮಾಚೊ ಜುಬ್ಲೆವ್ ವರಸ್ ಧೊಡ್ಯಾಚ್ ದಿಸಾಂನಿ ಉಗ್ತಾವಣ್ ಕರ್ತಾಸ್ತಾನಾ, ಹೆಂ ಜುಬ್ಲೆವ್ ವರಸ್ ಆಮ್ಕಾಂ ನವ್ಯಾ ಭರ್ವಶ್ಯಾಚೆಂ ಆನಿ ಕುರ್ಪೆಚೆಂ ವರಸ್ ಜಾಯ್ಕೆಂ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ತುಜ್ಯಾ ಪುತಾ ಕ್ರಿಸ್ತಾಚೆ ಖರೆ ಪಾಟ್ಲಾವ್ದಾರಿ ಜಾವ್ನ್, ತಾಂಚೆ ಜಿಣ್ಯೆಂತ್ ತುಜ್ಯಾ ಪಾವ್ಲಾಂನಿ ಚಲುನ್ ಬರೆಂ ಫಳ್ ದಿಂವ್ಚೆ ವ್ಯಕ್ತಿ ತಾಂಕಾಂ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಯ್ ಜಾಲ್ಲ್ಯಾ ಆಮಾ ಸರ್ವಾಂಕ್ ಸಮಾಧಾನ್ ಪಾಟಯ್, ಆನಿ ಆಮ್ಚಿಂ ಕುಟ್ಮಾಂ ತುಕಾ ಸಮರ್ಪಿಲ್ಲಿಂ ಮೊಗಾಚಿಂ ಬಿಡಾರಾಂ ಕರ್ನ್ ಆಮ್ಕಾಂ ಸಮೆಸ್ತಾಂಕ್ ಸೆವೆಚ್ಯಾ ಸ್ಪಿರಿತಾನ್ ಭರ್ಲೆಲಿಂ ಕುಟ್ಮಾಂ ಕರ್ ಮ್ಹಣ್ ಮಾಗ್ತಾಂವ್.

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ – 08.12.2024

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭಾ ಚಲೊವ್ನ್ ವ್ಹರ್ಜ್ಯಾ ಸರ್ವ್ ಮುಕೆಲ್ಯಾಂನಿ ಸಗ್ಳೆ ಕ್ರಿಸ್ತಿ ಪರ್ಜೆಕ್ ತುಜ್ಯಾ ಪುತಾ ಜೆಜುಚ್ಯಾ ಯೆಣ್ಯಾಕ್ ತಯಾರಾಯ್ ಕರುಂಕ್ ಆಧಾರ್ ದಿಶೆಂ ತಾಂಚೆರ್ ತುಜ್ಯೆ ಕುರ್ಪೆಚೊ ಪಾವ್ನ್ ವ್ಹೊತ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ದೇಶಾಚ್ಯಾ ಆನಿ ಸಗ್ಳ್ಯಾ ಸಂಸಾರಾಚ್ಯಾ ಫುಡಾರ್ಯಾಂನಿ ಸರ್ವ್ ಲೋಕಾಂಚಿಂ ಬರೆಪಣ್ ಮತಿಂತ್ ದವ್ರುನ್ ಸರ್ವಾಂಚ್ಯೆ ಸರ್ವತೋಮುಖ್ ಉದರ್ಗತಿಕ್ ವಾವ್ರುಂಕ್ ಗರ್ಜ್ ಆಸ್ಲೆಂ ಬರೆಂ ಮನ್ ದಿ. ತಶೆಂಚ್ ರಾಷ್ಟ್ರಾಂ ಮಧೆಂ ಉಬ್ಜಲ್ಲಿಂ ಝುಜಾಂ ರಾವ್ರುನ್ ಶಾಂತಿ ಸ್ಥಾಪಿತ್ ಕರ್ ಮ್ಹಣ್ ಮಾಗ್ತಾಂವ್.
3. ತುಜ್ಯಾ ಪುತಾ ಜೆಜುನ್ ಲ್ಲಾನಾ ಭುರ್ಗ್ಯಾಂಕ್ ಅಶೀರ್ವಾದ್ ದಿಲೊ. ಫಾಲಾಲ್ಯಾ/ ಆಜ್ ಫಿರ್ಗಜೆಂತ್ ಚಲ್ಲ್ಯಾ “ಬಾಳ್ ಆಂಜೆಲೊರ್” ಸ್ಪರ್ಧ್ಯಾಂತ್ ಭಾಗ್ ಘೆಂವ್ಚ್ಯಾ ಸರ್ವ್ ನೆಣ್ಣ್ಯಾ ಭುರ್ಗ್ಯಾಂಚೆರ್ ತುಜಿಂ ಆಶೀರ್ವಾದಾಂ ವ್ಹೋತ್ ಆನಿ ತಾಂಕಾಂ ಧೈರಾನ್ ಭರ್ ಮ್ಹಣ್ ಮಾಗ್ತಾಂವ್.
4. ಹ್ಯಾ ಮಹಿನ್ಯಾಂತ್, ಪವಿತ್ರಸಭೆಂತ್ ಜೆಜುಚ್ಯಾ ಜಲ್ಮಾಚ್ಯಾ ಜುಬ್ಲೆವ್ ವರ್ಸಾಚೆಂ ಉಗ್ತಾವಣ್ ಕರ್ತಾನಾ, ಭರ್ವಶ್ಯಾಚಿಂ ಯಾತ್ರಿಕಾಂ ಜಾವ್ನ್, ಮಹತ್ವಾಚ್ಯಾ ಸಂಭ್ರಮಾಕ್ ಫಾವೊ ತಿ ತಯಾರಾಯ್ ಕರುಂಕ್ ಆಮ್ಚಿಂ ಕಾಳ್ಜಾಂ ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.
5. ಕ್ರಿಸ್ತ್ ಯೆಣ್ಯಾಚ್ಯಾ ಹ್ಯಾ ಕುರ್ಪೆಚ್ಯಾ ಕಾಳಾರ್, ತುಜ್ಯಾ ಪುತಾ ಜೆಜುಕ್ ಆಮ್ಚ್ಯಾ ಕಾಳ್ಜಾಂತ್, ಆಮ್ಚ್ಯಾ ಕುಟ್ಮಾಂತ್, ಆಮ್ಚ್ಯಾ ಸಮುದಾಯಾಂತ್ ಸ್ವಾಗತ್ ಕರುಂಕ್ ಬರಿ ಆತ್ಮಿಕ್ ತಯಾರಾಯ್ ಕರಿಶೆಂ ಆಮ್ಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.
6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ ತುಜ್ಯಾ ಪುತಾಚಿ ಖರಿ ವಳಕ್ ಸಂಸಾರಾಚ್ಯಾ ಹರೆಕ್ ಜಾಗ್ಯಾಕ್ ಪಾವಾಶೆಂ ಕರುಂಕ್ ಉದಾರ್ ಮನಾನ್ ವಾವ್ರಿಶೆಂ ಕರ್ ಮ್ಹಣ್ ಮಾಗ್ತಾಂವ್.